



MALTA

**QORTI ĊIVILI
PRIM'AWLA**

**ONOR. IMĦALLEF
LAWRENCE MINTOFF**

Seduta tat-12 ta' Ġunju, 2020

Rikors Maħluf Numru 69/2014 LM

**GreenPak Coop Society Limited
(Coop Reg. No. 98)**

vs.

L-Onorevoli Prim Ministru ta' Malta u l-Awtorità ta' Malta dwar l-Ambjent u l-Ippjanar u b'digriet tat-2 ta' Frar, 2018, l-isem għandu jaqra l-Awtorità għall-Ambjent u r-Riżorsi għal kull intress li jista' jkollha u b'digriet tas-6 ta' Marzu, 2015 għe kġamat fil-kawża s-Segretarju Permanenti in rappreżentanza tal-Ministeru għall-Iżvilupp Sostenibbli, l-Ambjent u Tibdil fil-Klima

Il-Qorti,

Rat ir-Rikors ippreżentat fit-3 ta' Settembru, 2014, mis-soċjetà **GreenPak Coop Society Limited** (Coop Reg. No 98) [minn issa 'l quddiem "il-koperattiva rikorrenti"] quddiem it-Tribunal ta' Reviżjoni Amministrattiva [minn issa 'l

quddiem “it-Tribunal”) kontra **I-Onorevoli Prim Ministru ta’ Malta** [minn issa ’l quddiem “il-Prim Ministru intimat”) u **I-Awtorità ta’ Malta dwar I-Ambjent u I-Ippjanar**, li permezz tad-digriet tat-2 ta’ Frar, 2018, isimha kellu jinqara **I-Awtorità għall-Ambjent u r-Riżorsi, u dan għal kull interess li jista’ jkollha**, [minn issa ’l quddiem “I-Awtorità intimata”), li jgħid kif ġej:

*“Illi s-socjetà rikorrenti hija awtorizzata mill-Awtorità ta’ Malta dwar I-Ambjent u I-Ippjanar ai termini tal-Waste Management (Packaging and Packaging Waste) Regulations u tal-Waste Management (Permit and Control) Regulations (Avviż Legali 337 tal-2001 kif emendat) sabiex fost affarijiet oħra tamministra skema ta’ rkupru u riċiklaġġ tal-iskart ta’ I-ippakkjar (ossia packaging waste) f’isem u għan-nom tal-membri tal-istess skema (ara **Dok A**), liema skema għal kull bwon fini tissejjaħ Greenpak;*

Illi bħalha hija awtorizzata ukoll għall-istess skop is-soċjetà Green MT Limited (C42136);

Illi dawn iż-żewġ soċjetajiet huma filfatt I-uniċi żewġ entitajiet fis-suq lokali li huma awtorizzati joperaw skema ta’ rkupru u riċiklaġġ tal-iskart tal-ippakkjar;

Illi I-funzjoni ewlenija ta’ dawn iż-żewġ skemi hija li jassorbu I-obbligazzjonijiet tal-produtturi tal-iskart tal-ippakkjar li jkunu membri, u cioè inter alia r-ritorn/gbir u I-użu mill-ġdid jew irkupru tal-iskart tal-ippakkjar u t-teħid ta’ miżuri sabiex jintlaħqu I-miri stabbiliti fil-liġi ta’ riċiklaġġ u rkupru;

Illi d-dħul ewlieni tas-soċjetà rikorrenti jikkonsisti prinċipalment fil-ħlas annwali ta’ miżata mill-membri ikkalkulat skont il-piż tal-materjal tal-iskart tal-ippakkjar li jkunu tefgħu fis-suq;

Illi s-soċjetà rikorrenti min-naħa tagħha perijodikament tinkorri diversi spejjeż fl-amministrazzjoni tal-iskema fosthom ħlasijiet lill-kollekturi, servizzi mogħtija lil Kunsilli Lokali u I-pubbliku in ġenerali, kif ukoll ħlasijiet lil faċilitajiet ta’ riċiklaġġ tal-iskart;

Illi ai termini tar-regolamenti numru 17(3)(b) u (ċ) u 15 tal-Waste Management (Packaging and Packaging Waste) Regulations is-soċjetà rikorrenti bħala operatur ta’ skema awtorizzata għandha perijodikament tirrapporta (rapport li jkun awditjat) lill-awtorità intimata dettalji importanti fost oħrajn dwar kemm u kif I-iskart tal-ippakkjar li ntefa’ fis-suq mill-membri tagħha matul is-sena ta’ qabel jkun ġie użat mill-ġdid, irkuprat u/jew rriċiklat u kif ukoll għandha tissottometti stqarrija li I-iskema tkun

konformi fir-rigward tal-ippakkjar jew materjal tal-ippakkjar li l-membri tagħha jkunu qiegdu fis-suq matul is-sena li tkun għadha kemm għaddiet;

Illi inoltre, membri ta' dawn l-iskemi ta' rkupru u riċiklaġġ tal-iskart tal-ippakkjar jkunu eżentati milli jhallsu l-eko-kontribuzzjoni fuq daww il-prodotti elenkati fi Skeda 1 tal-Avviż Legali numru 845 tal-2010 fosthom fliexken, vażetti u kontenituri oħra magħmulin mill-plastik, ħġieġ jew metall u oġġetti li jintużaw fil-kamra tal-banju u preparazzjonijiet tal-ħasil;

Illi sabiex il-membri jgawdu mija fil-mija (100%) minn din l-eżenzjoni, il-kumpannija li topera l-iskema ta' rkupru u riċiklaġġ tal-iskart tal-ippakkjar tkun trid tipprova lill-hekk imsejjaħ Approving Body illi l-iskema tkun irkuprat 'l fuq minn sebghin fil-mija (70%) tal-ammonti ta' prodotti mqegħda fis-suq mill-membri kif ukoll illi mill-inqas sittin fil-mija (60%) tal-kontenituri tal-iskart kollha li jkun ġew irkuprati jingabru fil-ġbir li jsir bieb bieb ("door to door collections") u minn siti domestiċi fejn jintefa' l-iskart;

Illi dawn ir-regolamenti jridu jitqiesu fl-isfond ta' stampa ikbar, u ċioé fl-isfond tal-miri li pajjiżna bħala membru tal-Unjoni Ewropea jrid jilħaq fl-ammont li jirnexxielu jirkupra u jirriċikla kull sena, liema miri ma jintlaħqux li kieku mhux għat-tħaddim tal-iskemi msemmija;

Illi għalkemm jeżistu incentivi legali sabiex kumpannija li tħaddem l-skema msemmija tilħaq il-miri stabbiliti (billi fost oħrajn kif diġà għedna l-membri tagħha jkunu jistgħu jiġu eżentati mija fil-mija milli jhallsu l-eko-kontribuzzjoni fuq ċerti prodotti) madanakollu ma jeżisti l-ebda mekkaniżmu fil-liġi li jipprema lil dik il-kumpannija li tmur oltre tali miri;

Illi fil-bidu tas-sena 2011, is-soċjetà rikorrenti (jew aħjar, il-kumpannija awtriċi li kienet oriġinalment topera l-iskema GreenPak) intavolat proċeduri ġudizzjarji kontra l-awtorità intimata, inizjalment b'mandat ta' inibizzjoni, u iktar tard permezz ta' kawża (miftuħa fit-18 ta' April 2011 – Rif. Nru. 387/2011 MCH – kawża li għadha pendenti), sabiex fost affarijiet oħra tiġi ssanzjonata talli minflok ma għamlet l-investigazzjonijiet neċessarji u/jew ħadet il-passi opportuni skont il-liġi kontra s-soċjetà Green MT Limited meta din kienet qed topera bla permess fil-perijodu ta' bejn l-1 ta' Jannar 2010 u l-24 ta' Ġunju 2010, ħalliet lill-istess soċjetà topera bil-libertà kollha l-iskema ta' rkupru u riċiklaġġ tal-iskart tal-ippakkjar;

Illi ex-admissis, is-soċjetà Green MT Limited ddikjarat illi matul il-perijodu li kienet qed topera bla permess, kienet saħansitra irkuprat 'l fuq minn sitt elef (6,000) tunnellata ta' skart tal-ippakkjar minn wieħed u erbghin (41) kunsilli lokali differenti ġewwa pajjiżna;

Illi biex tkompli titfa' l-melħ fuq il-ferita, l-awtorità intimata ħarget liċenzja ġdida lis-soċjetà Green MT Limited fil-25 ta' Ġunju 2010 inkluż allegatament sabiex tirrapporta dak li kienet għamlet hi b'mod illegali għan-nom tal-membri tagħha f'dak li għandu x'jaqsam waste management tal-iskart tal-ippakkjar matul il-perijodu 1 ta' Jannar 2010 sal-24 ta' Ġunju 2010, fi kliem iehor, sabiex tqis bħala validu u normali dak kollu li għamlet matul perijodu li kienet ħadmet b'mod illegali;

*Illi matul il-kors tal-ġbir tal-provi fil-kawża pendenti quddiem il-Prim' Awla tal-Qorti Ċivili, sewwasew fix-xhieda li ngħatat viva-voce minn Victor DeBrincat (Segretarju tal-Approving Body - Eco-Contributions) fis-16 ta' Jannar 2014 (**Dok B**) u dokumentarja fis-seduta tas-17 ta' Frar 2014 (**Dok Ċ**) u minn Kevin Portelli (Financial Controller tal-Awtorità intimata) fid-9 ta' Jannar 2014 (**Dok D**), irrizulta b'mod ċar illi bejn is-6 ta' Mejju 2011 u t-28 ta' Ġunju 2012 l-Awtorità intimata u/jew il-Gvern u/jew entitajiet tal-Gvern fosthom l-Approving Body għaddew lis-soċjetà Green MT Limited (C42136) tmien pagamenti li komplessivament jammontaw għall-sitt mija u sebgħin elf euro (€670,000);*

Illi kif jirrizulta minn Dok Ċ, senjatament (imma mhux biss) fil-ftehim mhux iffirmit a fol 11 tal-istess dokument bejn Green MT Limited u l-Ministeru għar-Rizorsi u l-Affarijiet Rurali (jew l-Uffiċċju tal-Prim Ministru), dawn il-flus gew mgħoddija lis-soċjetà Green MT Limited in konsiderazzjoni tal-eċċess ta' skart tal-ippakkjar li ġabret l-istess kumpannija fis-sena 2010, inkluż fil-perijodu meta Green MT Limited kienet taħdem mingħajr permess u ċioé bejn l-1 ta' Jannar 2010 u l-24 ta' Ġunju 2010;

Illi jiġi kkarifikat għal kull bwon fini illi mill-pagna numru 12 tad-dokument imsemmi, joħroġ illi s-soċjetà Green MT Limited ġabret erbatax-il elf mija disgħa u għoxrin (14,129) tunnellata ta' skart tal-ippakkjar f'sena sħiħa (u ċioé fl-2010) u li l-kumpens ingħata lilha fuq id-differenza (l-eċċess) bejn din il-figura u l-figura minima li kellha tingabar (i.e. 8,161 tunnellata), ċioé fuq l-ammont ta' 8,527 tunnellata. Is-soċjetà Green MT Limited ex-admissis (ara pagina 2 tad-dokument imsemmi) ġabret sitt elef mija u disgħin (6,190) tunnellata sal-aħħar ta' Ġunju 2010;

Illi kif diġà ingħad iżjed 'l fuq, ma jeżisti l-ebda mekkaniżmu fil-liġi li jipprema jew jikkumpensa lil dik il-kumpannija li tmur oltre l-miri ta' ġbir/rkupru ta' skart tal-ippakkjar;

Illi l-ftehim mhux iffirmit a fol 11 tal-istess Dok Ċ huwa fil-verità attentat fjakk sabiex aġir illegali li possibilment jikkonsisti anke f'korruzzjoni ta' uffiċjali tal-Gvern u misapproprjazzjoni ta' fondi pubbliċi, jingħata bixra legali;

Illi madanakollu anke li kieku dan il-ftehim jirrifletti r-realtà, tali ftehim jikkonsisti b'mod ċar u lampanti fi ksur kemm tar-Regolamenti dwar il-Kuntratti Pubbliċi u kif ukoll fi ksur tat-Trattat Dwar Il-Funzjonament tal-Unjoni Ewropea billi:

- *L-għotjiet ingħataw bil-moħbi, f'segretezza assoluta u mingħajr ma ħarget xi sejħa pubblika sabiex l-unika entità oħra fis-suq (cioé, is-soċjetà rikorrenti) tkun tista' tibbenefika ukoll mill-kumpens li allegatament kellu jingħata għall-ġbir in eċċess tal-miri stabbiliti;*
- *Tali kumpens (u hawnhekk toħroġ ir-raġuni 'l għala ma setgħet qatt issir sejħa pubblika li fiha kienet tkun tista' tipparteċipa ukoll is-soċjetà rikorrenti) jikkonsisti ukoll b'mod lampanti f'għajjnuna mill-Istat jew riżorsi tal-Istat ("State Aid") ai termini tal-Artikolu 107 (ġià 87) tat-Trattat Dwar Il-Funzjonament Tal-Unjoni Ewropea u mar direttament kontra l-Artikolu 108(3) (ġià 88(3)) tal-istess trattat billi l-awtorità intimata u/jew il-Gvern u/jew entitajiet tal-Gvern taw dik l-għajjnuna lis-soċjetà Green MT Limited mingħajr ma ħadu l-permess relattiv mill-Kummissjoni tal-Unjoni Ewropea. Skont dan l-artikolu, magħruf bħala l-obbligu ta' waqfien totali ("Standstill Obligation"), "Il-Kummissjoni għandha tiġi informata, fil-ħin biex tissottometti l-osservazzjonijiet tagħha, dwar kull proġett biex tiġi mogħtija jew biex tiġi modifikata għajjnuna". Huwa wara li tingħata din l-informazzjoni biss li l-Kummissjoni tkun tista' tikkunsidra jekk l-għajjnuna proposta tkunx kompatibbli mas-suq komuni. L-istess artikolu jistipula ukoll illi l-Istat Membru interessat **"ma jistax idaħħal fis-seħħ il-proġetti proposti tiegħu qabel ma dik il-proċedura ikollha deċiżjoni finali"**;*

Illi permezz ta' din l-għajjnuna mogħtija lilha, s-soċjetà Green MT Limited li kienet (u possibilmint għadha) kważi falluta b'diversi kredituri jiġru warajha u li mit-twaqqif tagħha sal-ġurnata tal-lum baqgħet ma pprezentatx l-accounts tagħha lill-Awtorità ta' Malta dwar is-Servizzi Finanzjarji (MFSA) għajr għall-perijodu li għalaq fil-31 ta' Diċembru 2008, ingħatat nifs ġdid jew aħjar ġiet "bailed out" sabiex b'hekk tkun tista' tkompli topera fis-suq;

Illi dan l-aġir illegali da parti tal-intimati jew min minnhom jagħti d-dritt lis-soċjetà rikorrenti, bħala kompetitriċi diretta u unika fis-suq lokali ta' skemi ta' riċiklaġġ ta' skart tal-ippakkjar ta' Green MT Limited, sabiex tipproċedi b'mod ġudizzjarju sabiex mhux biss tħares l-interessi tagħha iżda ukoll sabiex titlob li l-aġir konsistenti kemm fi ksur tar-Regolamenti dwar il-Kuntratti Pubbliċi u kif ukoll fi ksur tat-Trattat Dwar Il-Funzjonament tal-Unjoni Ewropea, jiġi ddikjarat null u bla effett, u l-ammont mogħti lis-soċjetà Green MT Limited jiġi rifiuż lura lill-awtoritajiet kompetenti u dan kif inter alia jirrizulta mill-Artiklu 24 fl-avviż maħruġ mill-Kummissjoni Ewropea magħruf bħala "Commission notice on the enforcement of State aid law by national courts (2009/C 85/01)";

Illi dan it-Tribunal għandu l-kompetenza kollha neċessarja sabiex jaqgħmel dan billi għandu s-setgħa jistħarreg u jirrevedi atti amministrattivi tal-amministrazzjoni pubblika fuq punti ta' liġi u ta' fatt;

*Illi minkejja li ġew interpellati permezz tal-ittra uffiċjali numru 2434/2014 ipprezentata fl-4 ta' Awwissu 2014 (**Dok E**) sabiex jirrevedu l-aġir tagħhom u jibdew il-proċeduri neċessarji sabiex jiġbru l-ammont mogħti minnhom b'mod illegali, l-intimati baqgħu inadempjenti;"*

B'hekk is-soċjetà rikorrenti talbet sabiex it-Tribunal:

- 1. Jiddikjara illi l-ammont ta' sitt mija u sebgħin elf euro (€670,000) mogħti lis-soċjetà Green MT Limited jikkonsisti fi ksur tar-Regolamenti dwar il-Kuntratti Pubbliċi peress li dan l-ammont ingħata bil-moħbi, f'segretezza assoluta u mingħajr ma ħarget xi sejħa pubblika sabiex l-unika entità oħra fis-suq (cioé, is-soċjetà rikorrenti) tkun tista' tibbenefika ukoll mill-kumpens li allegatament kellu jingħata għall-ġbir in eċċess tal-miri stabbiliti;*
- 2. Jiddikjara illi l-ammont mogħti lis-soċjetà Green MT Limited jikkonsisti f'għajnuna mill-Istat ("State Aid") u ma ttieħed l-ebda permess jew awtorizzazzjoni mill-Kummissjoni Ewropea sabiex tingħata u għaldaqstant l-istess għajnuna ingħatat bi ksur tal-Artikolu 107 (ġà 87) u 108(3) (ġà 88(3)) tat-Trattat Dwar Il-Funzjonament Tal-Unjoni Ewropea;*
- 3. Jiddikjara illi l-aġir da parti tal-intimati jew ta' min minnhom konsistenti fl-għotja lis-soċjetà Green MT Limited ta' sitt mija u sebgħin elf euro (€670,000) huwa ultra vires billi l-intimati jew min minhom naqqsu milli josservaw l-ħtigijiet proċedurali mandatorji fit-twettiq tal-aġir lamentat jew fid-deliberazzjonijiet ta' qabel tali aġir, jew billi l-aġir lamentat jikkostitwixxi abbuż tas-setgħa tal-awtorità pubblika billi dan sar għal għanijiet mhux xierqa jew kien imsejjes fuq konsiderazzjonijiet mhux rilevanti jew billi l-aġir lamentat jmur mod ieħor kontra l-liġi;*
- 4. Jiddikjara għalhekk illi tali aġir huwa wieħed null, invalidu u/jew bla effett;*
- 5. Jordna illi kull ammont mgħoddi lil Green MT Limited b'riżultat tal-aġir null, invalidu u/jew bla effett u/jew bi vjolazzjoni tat-Trattat Dwar Il-Funzjonament Tal-Unjoni Ewropea jiġi rifiuż lura lill-intimati jew min minnhom."*

Rat ir-risposta tal-intimata **L-Awtorità ta' Malta dwar l-Ambjent u l-Ippjanar** ipprezentata fl-24 ta' Settembru, 2014, fejn esponiet:

- “1) Preliminarjament, il-kooperattiva rikorrenti trid tindika liema hu dak l-artikolu tal-liġi li jvesti lil dan it-Tribunal bis-setgħa li jieħu konjizzjoni ta', u jiddeċiedi, dwar l-azzjoni u t-talbiet attriċi. Minn issa stess qed jiġi eċċepit li dan it-Tribunal m'għandux ġurisdizzjoni sabiex jieħu konjizzjoni tal-azzjoni u t-talbiet tas-soċjetà rikorrenti.
- 2) Preliminarjament ukoll, u jekk il-kooperattiva rikorrenti tindika għas-sodisfazzjon tat-Tribunal l-artikolu tal-liġi li jvesti lit-Tribunal odjern bil-kompetenza/ġurisdizzjoni meħtieġa, il-kooperattiva rikorrenti trid tissodisfa lit-Tribunal li hi ressqet l-azzjoni tagħha fiż-żmien prefiss fil-liġi. L-Awtorità esponenti tiriserva minn issa stess li tressaq jekk meħtieġ eċċezzjoni ulterjuri f'dan ir-rigward.
- 3) In liena preliminari wkoll u bla ħsara għall-eċċezzjonijiet preċedenti, l-kooperattiva rikorrenti trid tressaq prova li hi għandha l-interess ġuridiku meħtieġ sabiex tippromwovi l-azzjoni odjerna.
- 4) Illi mingħajr ebda ħsara għall-premess, u jekk il-kooperattiva rikorrenti twettaq prova tal-interess ġuridiku meħtieġ, senjatament billi ġgib il-prova li hi dahlet fiż-żarban tas-soċjetà Green Dot Malta Limited, l-Awtorità eċċipjenti tagħmel riferenza għall-Artikolu 7 tal-Kap. 490 tal-Liġijiet ta' Malta illi jipprovi testwalment illi "... It-Tribunal ikun ukoll kompetenti li jiddeċiedi tilwimiet li jiġu riferiti lilu kemm-il darba ma jkunx hemm xi qorti jew tribunal amministrattiv ieħor li jkun diġà qiegħed jieħu konjizzjoni ta' dik it-tilwima.”
- 5) Illi jekk għalhekk il-kooperattiva rikorrenti ġgib il-prova li hi dahlet fiż-żarban tas-soċjetà Green Dot Malta Limited, jirriżulta li diġà hemm pendenti proċeduri oħra istitwiti minnha quddiem il-Prim'Awla tal-Qorti Ċivili, u cioè r-rikors numru 360/14 MCH, permezz ta' liema rikors hi qiegħda titlob li tottjeni l-istess rimedju illi qed tittenta tikseb permezz ta' dawn il-proċeduri, ossia r-rifużjoni tal-ammonti li ġew mgħoddija lill-GreenMT Limited (u dan apparti l-kawża illi għaliha tagħmel riferenza l-istess rikorrenti, ossia dik fl-ismijiet 'Green Dot Malta Limited vs. L-Awtorità Maltija għall-Ambjent u l-Ippjanar' Rik. Nru. 387/2011 MCH, li ukoll tolgot uħud mill-aspetti tal-vertenza mertu ta' dawn il-proċeduri). Tant hu hekk li l-azzjoni odjerna hi msejsa fuq ix-xieħda mogħtija f'dik il-kawża, jiġifieri l-eżerċizzju li qed tagħmel ir-rikorrenti hu dak inaċċettabbli fejn tiġbor il-provi f'kawża, imbagħad abbażi ta' dawk il-provi, tiftaħ proċeduri oħra u tħalli l-proċeduri diversi kollha mexjin flimkien

u fl-istess waqt. Is-soċjetà rikorrenti għandha tiddeċiedi liema fost dawn il-proċeduri beħsiebha żżomm fis-seħħ.

- 6) *Illi ukoll mingħajr ħsara għall-premess, l-Awtorità esponenti m'hijiex il-leġittima kontradittorja għat-talbiet tal-kooperattiva rikorrenti; il-fatt li giet inkluża 'għal kull interess li jista' jkollha' jikkonferma dan, b'zieda mal-fatt li m'għandha assolutament l-ebda interess ġuridiku f'din il-vertenza. L-istess Awtorità ma hijiex l-entità illi għandha u/jew tista' twieġeb għall-allegazzjonijiet/talbiet avanzati mis-soċjetà rikorrenti, li del resto jirriżultaw ukoll fattwalment skorretti.*
- 7) *Di fatti l-provi prodotti quddiem il-Prim'Awla tal-Qorti Ċivili fil-kawża illi għaliha tagħmel riferenza s-soċjetà rikorrenti, ossia dik fl-ismijiet 'Green Dot Malta Limited vs L-Awtorità Maltija għall-Ambjent u l-Ippjanar' (Rik. Nru. 387/2011) joffru l-aqwa konferma illi l-Awtorità esponenti ma kellha assolutament l-ebda involviment fil-ftehim illi qed jiġi allegat illi sar bejn is-soċjetà Green MT Limited u l-Ministeru għar-Riżorsi u l-Affarijiet Rurali.*
- 8) *L-Awtorità esponenti ma daħlet f'ebda arranġament bil-moħbi ma' Green MT rigwardanti l-allegati pagamenti msemmija mir-rikorrenti, anzi u jekk xejn, il-provi prodotti fil-imsemmija kawża jikkonfermaw illi l-MEPA kienet l-istess Awtorità li (i) ħadet passi dixxiplinarji kontra s-soċjetà Green MT bl-imposizzjoni ta' multa għall-perijodu illi fih l-istess soċjetà kienet qed topera mingħajr permess; u (ii) għall-finijiet tar-regolamenti imposti fl-Avviz Legali 277 tal-2006 rrifjutat milli tkompli tipproċessa u tikkunsidra kwalsiasi informazzjoni li tirrigwarda l-irkupru u/jew riċiklaġġ tal-iskart tal-ippakkjar li kien qiegħed isir mill-istess Green MT; u dan sal-perijodu illi fih l-istess soċjetà rregolarizzat il-pożizzjoni tagħha.*
- 9) *Illi kif jirriżulta mid-dokumentazzjoni ppreżentata mis-soċjetà rikorrenti stess fil-kawża surriferita, fil-5 ta' Mejju 2011 għe approvat it-twaqqif ta' Environmental Fund li kellu jiġi amministrat mill-Eco Contribution Approving Body (ECAB), li hija entità għal kollox distinta u separata mill-Awtorità esponenti. Dan hu korp regolat b'liġi.*
- 10) *Illi l-pagamenti kollha li saru lil Green MT ħarġu minn dan il-fond skont id-direzzjonijiet li kien jagħti l-Eco Contribution Approving Body (ECAB), li kellu l-awtorità assoluta fuq dan il-fond, ad esklużjoni tal-MEPA. Dan l-approving body hu mwaqqaf taħt il-Kap 473 tal-Liġijiet ta' Malta (A.L. 84/2010), liema liġi lanqas hi dik li tirregola lill-MEPA (Kap 504), u l-MEPA hi għal kollox awtonoma u distinta mill-istess korp.*

- 11) *L-Awtorità esponenti lanqas biss kienet parti fid-dokument (mhux iffirmit) illi għalih tagħmel riferenza s-soċjetà rikorrenti. Għaldaqstant jirriżulta biċ-ċar illi l-Awtorità ma għamlet assolutament xejn minn dak allegat mill-istess rikorrenti; u hu evidenti li l-istess Awtorità ma tistax twieġeb għal dak li allegatament seta' għamel ħaddieħor.*
- 12) *Illi l-azzjoni odjerna kellha tittieħed kontra min hu tassew il-leġittimu kontradittur għall-istess, u ċertament mhux kontra l-Awtorità, li la qatt tat xi forma ta' state aid, la qatt ma aġixxiet bi ksur tar-Regolamenti dwar il-Kuntratti Pubbliċi, u tanto meno ma hija responsabbli għal xi aġir ultra vires.*
- 13) *Salv eċċezzjonijiet ulterjuri jekk ikun il-każ."*

Rat ir-risposta tal-intimat **Onorevoli Prim Ministru ta' Malta**, ipprezentata fit-2 ta' Ottubru, 2014, fejn espona:

- "i. Illi r-rikorrenti għandhom iġibu prova li dan it-Tribunal għandu l-kompetenza u li huwa vestit bil-ġurisdizzjoni sabiex jisma' u jiddeċiedi dwar il-mertu tal-każ kif imressaq minnhom fil-proċeduri odjerni;*
- ii. Ir-rikorrenti għandhom iġibu prova tal-interess ġuridiku tagħhom fil-kawża odjerna;*
- iii. Ir-rikorrenti għandhom iġibu prova tar-relazzjoni ġuridika tagħhom ma' Green Dot Malta Limited (C 0 33694), liema kumpannija diġà ntavolat proċeduri Rik. Nru. 360/14MCH quddiem il-Prim' Awla tal-Qorti Ċivili fl-ismijiet 'Green Dot Malta Limited vs Awtorità ta' Malta dwar l-Ambjent u l-Ippjanar' fejn qed jintalab l-istess rimedju mfittex mir-rikorrenti fil-proċeduri senjatament ir-rifużjoni tal-flus li ngħataw lil Green MT Limited. Jekk tiġi pruvata din il-konnessjoni ġuridika bejn ir-rikorrenti u Green Dot Malta Limited, l-esponent jeċċepixxi n-nuqqas ta' ġurisdizzjoni ta' dan it-Tribunal u dan a tenur tal-Art 7 tal-Kap 490 li jeskludi l-kompetenza tat-Tribunal li jiddeċiedi tilwimiet li konjizzjoni tagħhom tkun diġà qed tittieħed minn Qorti oħra. Fil-kuntest ta' din l-eċċezzjoni l-esponent jagħmel referenza wkoll għall-proċeduri Rik. Nru. 387/2011 'Green Dot Malta Limited vs L-Awtorità Maltija għall-Ambjent u l-Ippjanar' li ukoll jimpingju fuq uħud mill-aspetti tal-mertu tal-proċeduri odjerni.*
- iv. Illi fid-dawl tal-eċċezzjoni preċedenti l-esponent jeċċepixxi l-abbuż tal-proċess ġudizzjarju da parti tar-rikorrenti in kwantu fir-rigward tal-istess allegazzjonijiet*

għew intavolati diversi proċeduri ġudizzjarji quddiem il-Qrati b'dan li huwa għalhekk evidenti t-tentattiv ta' forum shopping;

- v. Illi in vista tal-mertu tal-każ odjern u in vista tad-diversi bidliet li saru fid-dekasteri tal-Gvern l-esponent jitlob li jiġi kġamat in kawża s-Segretarju Permanenti in rappreżentanza tal-Ministeru għall-Iżvilupp Sostenibbli, l-Ambjent u Tibdil fil-Klima għal kull interess li jista' jkollu fl-eżitu ta' dawn il-proċeduri;*
- vi. Illi in kwantu l-mertu tal-każ odjern, partikolarment il-ħames talba tar-rikorrenti, jimpinġi direttament fuq id-drittijiet ta' terzi, senjatament ta' Green MT Limited, ir-rikorrenti huma obbligati li jsejħu lill-istess Green MT Limited (C – 42136) fil-kawża odjerna.*

Illi fit-tieni lok u mingħajr preġudizzju għas-suespost, fil-mertu, l-esponent jirrespingi l-allegazzjonijiet u l-pretensjonijiet tar-rikorrenti bħala nfondati fil-fatt u fid-dritt.

Illi l-amministrazzjoni pubblika aġixxiet skont u fil-parametri tal-liġi u ma wettqet ebda illegalità jew ksur ta' dispożizzjonijiet ta' xi liġi u lanqas ma aġixxiet ultra vires kif qed jiġi allegat mir-rikorrenti u dan kif ser jiġi ppruvat aħjar waqt it-trattazzjoni tal-kawża.

Illi l-esponent jiċċhad ukoll li sar ksur tal-obbligi dwar l-iState Aid a tenur tat-Trattat Dwar il-Funzjonament tal-Unjoni Ewropea u dan kif ser jiġi ppruvat aħjar waqt it-trattazzjoni tal-kawża.

Illi l-amministrazzjoni pubblika osservat il-ħtiġijiet proċedurali mandatorji u f'ebda ħin ma abbużat mis-setgħat tagħha fil-kors tat-twettiq tal-funzjonijiet tagħha.

Għaldaqstant u fid-dawl tas-suespost l-esponent jitlob lil dan it-Tribunal sabiex jiċċhad l-allegazzjonijiet u t-talbiet kollha tar-rikorrenti bl-ispejjeż kollha tagħhom.

Salv eċċezzjonijiet ulterjuri jekk ikun il-każ."

Rat id-digriet tat-Tribunal mogħti fis-seduta tas-6 ta' Marzu, 2015, fejn gie imsejjaħ fil-kawża **s-Segretarju Permanenti in rappreżentanza tal-Ministeru għall-Iżvilupp Sostenibbli, l-Ambjent u Tibdil fil-Klima** [minn issa 'l quddiem "il-Ministeru imsejjaħ fil-kawża"], u r-risposta tiegħu ppreżentata fit-23 ta' Mejju, 2015, fejn issottometta kif ġej:

- “i. Illi r-rikorreni għandhom iġibu prova li dan it-Tribunal għandu l-kompetenza u li huwa vestit bil-ġurisdizzjoni sabiex jisma’ u jiddeċiedi dwar il-mertu tal-każ kif imressaq minnhom fil-proċeduri odjerni ;*
- ii. Ir-rikorreni għandhom iġibu prova tal-interess ġuridiku tagħhom fil-kawża odjerna ;*
- iii. Ir-rikorreni għandhom iġibu prova tar-relazzjoni ġuridika tagħhom ma’ Green Dot Malta Limited (C 33694), liema kumpanija diġà ntavolat proċeduri Rik Nru 360/14MCH quddiem il-Prim’ Awla tal-Qorti Ċivili fl-ismijiet ‘Green Dot Malta Limited vs Awtorità ta’ Malta dwar l-Ambjent u l-Ippjanar’ fejn qed jintalab l-istess rimedju mfittex mir-rikorreni fil-proċeduri senjatament ir-rifużjoni tal-flus li ngħataw lil Green MT Limited. Jekk tiġi pruvata din il-konnessjoni ġuridika bejn ir-rikorreni u Green Dot Malta Limited, l-esponent jeċċepixxi n-nuqqas ta’ ġurisdizzjoni ta’ dan it-Tribunal u dan a tenur tal-Art 7 tal-Kap 490 li jeskludi l-kompetenza tat-Tribunal li jiddeċiedi tilwimiet li konjizzjoni tagħhom tkun diġà qed tittieħed minn Qorti oħra. Fil-kuntest ta’ din l-eċċezzjoni l-esponent jagħmel referenza wkoll għall-proċeduri Rik. Nru. 387/2011 ‘Green Dot Malta Limited vs L-Awtorità Maltija għall-Ambjent u l-Ippjanar’ li ukoll jimpinġu fuq uħud mill-aspetti tal-mertu tal-proċeduri odjerni.*
- iv. Illi fid-dawl tal-eċċezzjoni preċedenti l-esponent jeċċepixxi l-abbuż tal-proċess ġudizzjarju da parti tar-rikorreni in kwantu fir-rigward tal-istess allegazzjonijiet ġew intavolati diversi proċeduri ġudizzjarji quddiem il-Qrati b’dan li huwa għalhekk evidenti t-tentattiv ta’ forum shopping;*
- vi. Illi in kwantu l-mertu tal-każ odjern, partikolarment il-ħames talba tar-rikorreni, jimpinġi direttament fuq id-drittijiet ta’ terzi, senjatament ta’ Green MT Limited, ir-rikorreni huma obbligati li jsejñu lill-istess Green MT Limited (C 42136) fil-kawża odjerna.*

Illi fit-tieni lok u mingħajr preġudizzju għas-suespost, fil-mertu, l-esponent jirrespingi l-allegazzjonijiet u l-pretensjonijiet tar-rikorreni bħala nfondati fil-fatt u fid-dritt.

Illi l-amministrazzjoni pubblika aġixxiet skont u fil-parametri tal-liġi u ma wettqet ebda illegalità jew ksur ta’ dispożizzjonijiet ta’ xi liġi u lanqas ma aġixxiet ultra vires kif qed jiġi allegat mir-rikorreni u dan kif ser jiġi ppruvat aħjar waqt it-trattazzjoni tal-kawża.

Illi l-esponent jiċħad ukoll li sar ksur tal-obbligi dwar l-iState Aid a tenur tat-Trattat Dwar il-Funzjonament tal-Unjoni Ewropea u dan kif ser jiġi ppruvat aħjar waqt it-trattazzjoni tal-kawża.

Illi l-amministrazzjoni pubblika osservat il-ħtiġijiet proċedurali mandatorji u f'ebda ħin ma abbużat mis-setgħat tagħha fil-kors tat-twettiq tal-funzjonijiet tagħha.

Għaldaqstant u fid-dawl tas-suespost l-esponent jitlob lil dan it-Tribunal sabiex jiċċad l-allegazzjonijiet u t-talbiet kollha tar-rikorrenti bl-ispejjeż kollha tagħhom.

Salv eċċezzjonijiet ulterjuri jekk ikun il-każ.”

Rat id-digriet kamerali mogħti mit-Tribunal fl-10 ta' Mejju, 2016, fejn iddikjara li:

“...peress li l-eċċezzjoni tal-inkompetenza ta' dan it-Tribunal jirriżulta illi hija ġustifikata, it-Tribunal qiegħed jilqa' l-ewwel eċċezzjoni tal-intimati u tal-kjamat in kawża u jordna li l-atti ta' dawn il-proċeduri jiġu trasferiti lill-Prim'Awla tal-Qorti Ċivili sabiex tieħu konjizzjoni tagħhom.”

Rat id-digriet ta' din il-Qorti tal-20 ta' Mejju, 2016, fejn il-proċeduri odjerni ġew riappuntati għas-smiġħ quddiemha għas-seduta tat-28 ta' Ġunju, 2016.

Rat il-verbal tas-seduta tal-5 ta' Diċembru, 2016, fejn is-soċjetà rikorrenti rrinunzjat għall-ewwel u għat-tielet talbiet tagħha.

Rat ir-risposta maħlufa ulterjuri tal-**Awtorità ta' Malta dwar l-Ambjent u l-Ippjanar, illum l-Awtorità tal-Ippjanar** ipprezentata fit-30 ta' Jannar, 2017, fejn eċċepiet:

“1. Illi mingħajr ħsara għall-eċċezzjonijiet l-oħra ġjā mqanqla mill-Awtorità f'din il-kawża, il-perentorjetà tal-azzjoni attriċi bit-trepass ta' sitt xhur ai termini tas-subinciz (3) tal-Artikolu 469A tal-Kapitolu 12 tal-Liġijiet ta' Malta;

2. In-nullità tal-att promotur stante li hu nieqes mill-formalitajiet meħtieġa ad validatem skont id-dispożizzjonijiet relattivi tal-Artikolu 156 tal-Kap. 12 tal-Liġijiet ta' Malta; fosthom in-nuqqas ta' konferma bil-ġurament tal-att promotur u n-nuqqas ta'

indikazzjoni tal-kliem, speċifikati fil-paragrafu (d) tal-ewwel subinċiż tal-istess Artikolu 156 tal-Kap 12, taħt l-intestatura tal-Qorti.“

Rat ir-risposta maħlufa tal-**Onorevoli Prim Ministru u tal-kjamat fil-kawża s-Segretarju Permanenti fil-Ministeru għall-Iżvilupp Sostenibbli, l-Ambjent u Tibdil fil-Klima** ipprezentata fit-18 ta' April, 2017, fejn eċċepew:

Illu mingħajr preġudizzju għall-eċċezzjonijiet l-oħra mressqa f'din il-kawża, l-esponenti jeċċepixxu illi l-azzjoni hija perenta bit-terminu ta' sitt xhur ai termini tal-artikolu 469A(3) tal-Kap. 12 tal-Liġijiet ta' Malta;

Rat id-digriet tagħha tat-2 ta' Frar, 2018, fejn laqgħet it-talba tal-koperattiva rikorrenti sabiex l-atti tal-kawża jiġu mibdula b'mod li minflok "l-Awtorità ta' Malta dwar l-Ambjent u l-Ippjanar", jinqraw il-kliem "l-Awtorità għall-Ambjent u r-Rizorsi" [minn issa 'l quddiem 'l-Awtorità intimata'].

Rat l-atti kollha tal-kawża.

Rat id-dokumenti li ġew eseбити in atti.

Semgħet ix-xhieda prodotti mill-partijiet.

Rat in-noti ta' sottomissjonijiet rispettivi tal-partijiet.

Rat il-verbal tal-udjenza tas-6 ta' Diċembru, 2019, fejn il-kawża tħalliet għas-sentenza.

Il-kwistjoni bejn il-partijiet

Il-vertenza odjerna tirrigwarda l-ħlas tas-somma komplessiva ta' €670,000 li saret mill-intimati jew min minnhom, lis-soċjetà Green MT Limited [minn issa 'l quddiem 'Green MT'], kompetitur tal-koperattiva rikorrenti, fir-rigward tal-iskart tal-ippakkjar żejjed li din ġabret fis-sena 2010. Kemm il-koperattiva rikorrenti, kif ukoll is-soċjetà Green MT, għandhom permess mill-Awtorità intimata sabiex jiġbru u jirriċiklaw l-iskart tal-ippakkjar tad-diversi membri rispettivi tagħhom.

Provi u riżultanzi

Waqgħat l-udjenza tal-14 ta' Lulju, 2017, xehed **Victor De Brincat**, impjegat f'skala ħamsa bħala uffiċjal mal-Gvern, kif prodott mill-koperattiva rikorrenti. Xehed li huwa jokkupa wkoll l-kariga ta' segretarju tal-Korp tal-Approvazzjoni tal-Eko Kontribuzzjonijiet. B'riferiment għal *fol.* 25 tal-proċess, ix-xhud spjega li dan kien wieħed minn żewġ abbozzi ta' ftehim li qatt ma ġie ffirmat. L-intenzjoni tal-ftehim kien sabiex ikopri l-ispejjeż tal-ġbir ta' *excess waste* u kienet tħallset is-somma ta' €670,000 lil Green MT mill-*Waste Fund* tal-MEPA għall-*excess tonnage* li ngabar fis-sena 2010.

Waqgħat l-udjenza tas-6 ta' Novembru, 2017, ġie prodott mill-ġdid ix-xhud **Victor De Brincat**. Ix-xhud ippreżenta abbozz ta' ftehim li baqa' mhux iffirmat.

Waqgħat l-istess udjenza xehed **Dott. Paul Zahra**, prodott mill-koperattiva rikorrenti. Spjega li huwa kien *Chairman* tal-*iState Aid Monitoring Board* li

twaqqaf fis-sena 2000 taħt il-*Business Promotion Act*. Dwar il-każ numru SMB30/14 x-xhud rrileva li dan kien jitratta lment magħmul mill-koperattiva rikorrenti dwar xogħol li sar minn kompetitur tagħha. Din kienet kitbet lill-Kummissjoni Ewropea, li min-naħa tagħha talbet għall-opinjoni tal-Bord. Il-Bord kien wieġeb għat-talba tal-Kummissjoni Ewropea, iżda kien għad m'hemmx risposta dwar il-pożizzjoni finali.

Waqgħ l-udjenza tal-1 ta' Diċembru, 2017, xehed **Joe Attard**, kap eżekuttiv ta' Green MT, kif prodott mill-koperattiva rikorrenti. Spjega li Green MT kellha permess mill-Awtorità intimata u li l-liċenzja għall-operat fis-sena 2010 kienet inħarġet mill-MEPA lejn l-aħħar ta' Mejju, b'dana li kienet tkopri l-perijodu kollu sa mill-bidu tas-sena. Ix-xhud ikkonferma li l-*email* li hemm a *fol. 20* tal-proċess kienet intbagħtet minnu lis-Segretarju Permanenti Christopher Ciantar dwar ħlas għal skart riċiklabbli li kien ingabar żejjed. Iżda ma kienx intlaħaq ftehim u għalhekk huma kienu marru għand il-Ministru Tonio Fenech u warajh għand il-Prim Ministru Dr Lawrence Gonzi, sakemm bdew jithallsu għall-għbir tal-iskart riċiklabbli żejjed. Dan minkejja li l-abbozz tal-ftehim a *fol 25* tal-proċess ma kienx ġie ffirmat. Ikkonferma li l-koperattiva rikorrenti kienet l-uniku kompetitur tas-soċjetà Green MT li kienet ġiet stabbilita fis-sena 2007.

Waqgħ l-udjenza tal-4 ta' Mejju, 2018, xehed **Peter Portelli** prodott mill-koperattiva rikorrenti. Qal li fis-sena 2011 huwa kien *Chairman* tal-*Eco Contribution Approving Body* (ECAB). Kif ġie kostitwit dan il-korp, huwa kellu sitwazzjoni quddiemu fejn filwaqt li l-koperattiva rikorrenti kienet illimitat ruħha li tiġbor l-iskart skont in-numru ta' membri li kellha, is-soċjetà Green MT kienet gabret aktar skart milli kellha membri li jħallsu. Għalhekk l-ECAB beda

jeżiġi li l-MEPA tiegħu l-mizuri neċessarji għall-infurzar skont kif kien jipprovdi għalih l-avviz legali diġà fis-sehħ, bir-riżultat li żdiedu n-numru ta' membri. Għal dak li jirrigwarda l-iskart riċiklabbli li kien ingabar, il-ECAB ordna *audit* u ġie imwaqqaf fond għall-ambjent sabiex jindirizza l-problema tal-iskart riċiklabbli żejjed li ngabar, iżda bl-ebda mod dan kien sabiex jiġihallu l-iskemi. Ix-xhud spjega li huma kellhom sitwazzjoni quddiemhom fejn Green MT kienet qiegħda tgħidilhom li ma setgħux jiġbru aktar skart jekk ma jsirx il-ħlas, għaliex il-kuntrattur tagħhom kien ser iwaqqaf is-servizz min-naħa tiegħu jekk ma jiġihallasx. Hawnhekk ma kien sar xejn sigriet għaliex il-multi li daħħlu kienu wkoll dehru fil-gazzetti u saħansitra kienu jafu bil-fondi ż-żewġ skemi li kienu t-tnejn li huma jattendu għal-laqgħat regolari li kienu jsiru mill-ECAB. Mistoqsi jekk Green MT meta kienet qiegħda tiġbor l-iskart riċiklabbli żejjed jekk kinitx taf li eventwalment ser titħallas, ix-xhud spjega li min-naħa tagħha Green MT ma kinitx taf u kienet assumiet li l-Gvern kien ser jinforza l-liġi.

Waqf l-istess udjenza xehed **I-Inġinier Christopher Ciantar**, prodott mill-koperattiva rikorrenti. Iddikjara li fis-sena 2011 huwa kien Segretarju Permanenti tal-Ministeru Responsabbli mir-Riżorsi u Affarijiet Rurali u spjega li huwa kien ir-rappreżentant ta' dak il-Ministeru fuq l-ECAB, iżda l-fond li ġie mwaqqaf fis-sena 2011, minn fejn tħallset Green MT, ma kienx jaqa' taħt il-ministeru tiegħu.

Mario Schembri, CEO tal-koperattiva rikorrenti, xehed permezz tal-proċedura tal-*affidavit*. Huwa stqarr li kien ilu jokkupa din il-kariga sa mid-data tat-twaqqif tal-koperattiva fit-30 ta' Ġunju, 2010. Din kellha kompetitur ieħor li kienet l-iskema Green MT. Id-dħul tal-iskemi kien prinċipalment mill-ħlas annwali ta'

mizata tal-membri tagħhom, li kienet tiġi maħduma skont il-piż tal-materjal tal-iskart tal-ippakkjar li huma jkunu tefgħu fis-suq. Ix-xhud qal li il-Ministeru għar-Riżorsi u l-Affarijiet Rurali kellu 'jixtri' jew jagħti kumpens għall-iskart riċiklabbli żejjed miġbur u dan kien fis-somma ta' €1,151,145 li minnhom fil-fatt tħallset is-somma ta' €670,000 biss, u dan minn fond maħluq mill-MEPA fil-5 ta' Mejju, 2011, u magħruf bħala "The Environment Fund". Dan il-fond kien twaqqaf wara pressjoni u insistenza da parti ta' Joe Attard ta' Green MT u hawnhekk ix-xhud għamel riferiment għall-*email* tal-15 ta' Ottubru, 2010. Min-naħa tagħha l-koperattiva rikorrenti, kif kien jidher miċ-ċifri li huwa elenka fl-*affidavit* tiegħu għas-snin 2007 sa 2017, ukoll kienet għabret aktar mill-minimu stabbilit mil-liġi, iżda qatt ma ressqet xi talba lil xi awtorità għal kumpens u proprju għaliex ma kienx hemm mod kif tagħmel dan bil-liġi. Stqarr li l-koperattiva rikorrenti qatt ma kienet taf bl-*Environment Fund*, għajr waqt ix-xhieda ta' Victor DeBrincat f'kawża oħra fis-sena 2014. Barra minn hekk Green MT kienet tħalliet topera mingħajr permess fl-ewwel sitt xhur tas-sena 2010, fejn kienet għabret 'il fuq minn 6,000 tunnellata ta' skart. Veru li kienet giet immultata €5,000 mill-MEPA, iżda sena wara l-istess MEPA kienet qiegħda tħallasha għall-iskart żejjed miġbur ukoll f'dak il-perjodu. Għalhekk din kienet qiegħda tirċievi l-għajnuna kollha, saħansitra anki meta kienet qiegħda f'sitwazzjoni finanzjarja mwegħra, u dan mingħajr eżenzjoni tal-*State Aid*. Il-koperattiva rikorrenti għalhekk kienet infurmat b'dan kollu lil *State Aid Monitoring Board* hawn Malta, fejn talbet li tinfetaħ investigazzjoni u sabiex jittieħdu dawk il-miżuri kollha neċessarji. Ix-xhud ċaħad li l-koperattiva rikorrenti kienet tmur il-laqgħat li kienu jsiru mal-MEPA u li b'hekk kienet taf bl-eżistenza tal-fond.

Waqg l-udjenja tal-21 ta' Novembru, 2018, xehed **Peter Portelli**, prodott għal darb'oħra mill-koperattiva rikorrenti. Ix-xhud ikkonferma li l-*email* a fol. 25 tal-proċess kienet intbagħtet minnu. Spjega li l-koperattiva rikorrenti qatt ma kienet għamlet talba simili għal dik ta' Green MT, sabiex titħallas għall-iskart riċiklabbli żejded li kienet għabret u stqarr li hadd ma kien għibed l-attenzjoni tal-ECAB li fil-fatt hija wkoll kienet għabret skart żejded. Spjega li huma ma kinux qabdu u hallsu lil Green MT mingħajr ma kkonfermaw li din verament kienet għabret skart żejded. In kontroezami x-xhud spjega li bejn 2010 u 2011, il-MEPA kienet għiet imħegħga sabiex tieħu l-mizuri neċessarji u fil-fatt kienu ntbagħtu eluf ta' ittri lil dawk li kienu qegħdin ipogħgu l-iskart riċiklabbli fis-suq sabiex dawn jidħlu membri u jhallsu dak li kellu jithallas, u fin-nuqqas titħallas multa. Kienu għew impjegati diversi *enforcement officers* sabiex iduru l-hwienet u jikkonfermaw jekk dawn kinux membri ta' xi skema. L-effett kien qawwi hafa fuq l-iskemi, tant hu hekk li waħda minnhom ziedet il-membri tagħha għal tliet darbiet aktar. In riezami spjega li kien jaf li kien hemm problema bil-liċenzja ta' waħda mill-iskemi, izda din kienet taqa' fil-kompitu tal-MEPA u kienet tirrigwarda xi teknikalitajiet li kienu qegħdin izommu l-liċenzja. Waqt l-istess udjenja, xehed **Joe Caruana**, prodott mill-koperattiva rikorrenti. Stqarr li huwa kellu l-kariga ta' Segretarju Permanenti fil-Ministeru għall-Ambjent, Żvilupp Sostenibbli u Tibdil fil-Klima u kien ingħata l-kariga ta' *Chairman* tal-ECAB f'Awwissu, 2013. Il-*Environment Fund* kien għie mwaqqaf qabel dan iż-żmien u għalhekk il-ECAB ma kienx daħal fih. Sa fejn kien jaf hu, ma kien hemm l-ebda inċentiv sabiex l-iskemi jgħbru aktar mill-minimu tal-iskart riċiklabbli kif stabbilit.

Waq t-udjenja tat-28 ta' Jannar, 2019, xehed **Oliver Magro**, rappreżentant tal-Awtorit  tal-Ippjanar, prodott mill-koperattiva rikorrenti. Esebixxa kopja tal-minuti tal-laqqgħa tal-bord tal-MEPA tal-5 ta' Mejju, 2011.

Waq t-udjenja tas-27 ta' Frar, 2019, xehed in kontroezami **Mario Schembri**, prodott mill-intimati kollha. Ikkonferma li l-operat tal-koperattiva rikorrenti huwa regolat permezz ta' zewg ligijiet, waħda tal-eko kontribuzzjoni u l-oħra tal-ERA. Spjega li  -cifri f'punt h dax tal-iskema tal-koperattiva rikorrenti, kienu dawk li hargu bihom l-awdituri tagħha u a cettati mill-ERA u huwa kien h dhom minn fuq il-website tal-ERA.

Waq t-udjenja tat-12 ta' April, 2019, xehed **George Sammut**, prodott mill-intimati għajr għall-Awtorit  intimata. Stqarr li l-professjoni tiegħu kienet dik ta' inginier u *qualified accountant* u huwa kien soċju fid-ditta Price WaterHouse Coopers, fejn kien inkarigat mill-*advisory governance risk and compliance*. Huwa kkonferma l-kontenut tad-dokumentat datat 11 ta' Marzu, 2013.

Waq t-udjenja tal-15 ta' Lulju, 2019, xehed **Dott. Paul Zahra**, in kontroezami, kif prodott mill-intimati. Iddikjara li h d ma kien qed jikkontendi li l-iskart li Green MT kienet g bret zejjed ma kienx ingabar, saħansitra kienet saret verifika indipendenti minn Price WaterHouse Coopers u b'hekk tħallset għall-għbir tal-iskart i ccertifikat, izda mhux għal dak li ma kienx gie  certifikat.

Christopher Cousin, *Unit Manager ma' Ambient Quality and Waste Unit* fil-hdan tal-Awtorit  intimata, xehed permezz tal-*affidavit*. Skont il-L.S. 549.43, l-iskemi awtorizzati kienu obbligati li jissottomettu Annual Report u Audited Report fi zmien sitt xhur kalendarji mill-għeluq tas-sena ta' qabel. Dawn ridu jkunu mħejja

minn awditur indipendenti approvat mill-Awtorità intimata stess. Kien dan l-Annual Report li fil-fatt kien jidher fuq il-*website* tal-Awtorità intimata. Għalhekk it-tabelli li jidhru fil-punt ħdax u fil-punt tnax tal-*affidavit* tal-Inġinier Mario Schembri ma kinux magħmulin mill-Awtorità intimata.

Waqf l-udjenza tas-6 ta' Diċembru, 2019, xehed in kontroezami x-xhud **Christopher Cousin**, prodott mill-koperattiva rikorrenti. Spjega li n-numri fit-tabelli li kienu jidhru fl-*affidavit* tal-Ing. Mario Schembri ma kinux jaqblu ma' dawk fuq il-*website* tal-Awtorità intimata, iżda t-tabelli kienu l-istess bħal dawk li kienu jidhru fl-annual report.

Konsiderazzjonijiet ta' din il-Qorti

Din il-Qorti ser tgħaddi sabiex tikkunsidra l-eċċezzjonijiet ta' natura preliminari li tressqu mill-intimati, iżda dawn limitatament għat-tieni, ir-raba' u l-ħames talbiet li ġejjin tal-koperattiva rikorrenti, li kienet irtirat l-ewwel u t-tielet talbiet tagħha waqt l-udjenza tal-5 ta' Diċembru, 2016:

"2. Jiddikjara illi l-ammont mogħti lis-soċjetà Green MT Limited jikkonsisti f'għajjnuna mill-Istat ("State Aid") u ma ttieħed l-ebda permess jew awtorizzazzjoni mill-Kummissjoni Ewropea sabiex tingħata u għaldaqstant l-istess għajjnuna ingħatat bi ksur tal-Artikolu 107 (ġià 87) u 108(3) (ġià 88(3)) tat-Trattat Dwar Il-Funzjonament Tal-Unjoni Ewropea;

...

- 4. Jiddikjara għalhekk illi tali agir huwa wieħed null, invalidu u/jew bla effett;*
- 5. Jordna illi kull ammont mgħoddi lil Green MT Limited b'rizultat tal-agir null, invalidu u/jew bla effett u/jew bi vjolazzjoni tat-Trattat Dwar Il-Funzjonament Tal-Unjoni Ewropea jiġi rifiż lura lill-intimati jew min minnhom."*

L-Awtorità ta' Malta dwar l-Ambjent u l-Ippjanar wiegħbet billi sottomettiet fit-tieni eċċezzjoni tagħha, li l-koperattiva rikorrenti għandha turi b'mod sodisfaċenti li s-soċjetà rikorrenti kienet ressqet l-azzjoni tagħha fiż-żmien stilupat mil-liġi. Permezz ta' risposta ulterjuri, dik l-Awtorità eċċepiet il-perentorjetà tal-azzjoni odjerna *ai termini* tas-subinciz (3) tal-artikolu 469A tal-Kap. 12 tal-Liġijiet ta' Malta. Permezz tad-digriet ta' din il-Qorti tat-2 ta' Frar, 2018, l-isem ta' din l-Awtorità gie jaqra "l-Awtorità għall-Ambjent u r-Rizorsi" li fin-nota ta' sottomissjonijiet tagħha ddikjarat li kienet qiegħda tagħmel tagħha l-eċċezzjonijiet imressqa mill-Awtorità ta' Malta dwar l-Ambjent u l-Ippjanar. Dan wara li fid-19 ta' Frar, 2018, din il-Qorti laqgħet it-talba tal-Awtorità tal-Ippjanar sabiex tiġi estromessa minn dawn il-proċeduri. L-istess eċċezzjoni tal-perentorjetà tal-azzjoni tressqet mill-intimat Onorevoli Prim Ministru u l-Ministeru imsejjaħ fil-kawża.

Minn eżami ta' kif ġew intavolati l-proċeduri odjerni mill-koperattiva rikorrenti, jiġifieri kontra min ġew intavolati u liema huma t-talbiet tagħha kif appena citati, jirrizulta li hija mexxiet kontra diversi awtoritajiet pubbliċi in kontestazzjoni ta' deċiżjoni ta' ħlas lil terzi, senjatament Green MT, stante li tali deċiżjoni, *ossia* aġir, huwa wieħed li qiegħda tallega huwa null, invalidu u/jew bla effett.

Mid-dispożizzjonijiet tal-artikolu 469A tal-Kap. 12, joħroġ ċar li din il-Qorti għandha s-setgħa sabiex tistħarreg dik id-deċiżjoni, għadarba issa t-Tribunal iddikjara ruħu inkompetenti u m'hemmx appell mid-deċiżjoni tiegħu.

Fl-ewwel lok din il-Qorti tikkunsidra li l-koperattiva rikorrenti għażlet li tħarrek dawk il-partijiet li għandhom jitqiesu bħala awtoritajiet pubbliċi *ai termini* tad-

definizzjoni ta' "awtorità pubblika" mogħtija permezz tas-subartikolu 469A(2) tal-Kap. 12. Issa hawnhekk il-koperattiva rikorrenti qiegħda tikkontendi li l-ammont imħallas lil terzi minn dawn l-awtoritajiet jew min minnhom, jikkostitwixxi Għajjnuna mill-Istat li għaliha ma kien ingħata l-ebda permess jew awtorizzazzjoni mill-Kummissjoni Ewropea skont it-Trattat Dwar il-Funzjonament tal-Unjoni Ewropeja. Għalhekk din il-Qorti tqis li għall-kuntrarju ta' dak li qiegħda ssostni fin-nota ta' sottomissjonijiet tagħha, l-ilment tal-Koperattiva rikorrenti jinkwadra ruħu sew f'dak li jiddisponu għalih is-subinċiżi (i) sa (iv) tal-paragrafu (b) tas-subartikolu 469A(3) tal-Kap. 12, li jstabilixxu l-parametri tal-kompetenza tagħha fir-rigward tal-istħarriġ ġudizzjarju ta' azzjonijiet ta' natura amministrattiva. Jiġi osservat li l-koperattiva rikorrenti saħansitra għarfet in-natura tal-vertenza odjerna meta fir-rikors promotur stqarret li t-Tribunal kellu jiddeċiedi dwar it-talba tagħha għaliex "*...għandu l-kompetenza kollha neċessarja sabiex jagħmel dan billi għandu s-setgħa jistħarreg u jirrevedi atti amministrattivi tal-amministrazzjoni pubblika fuq punti ta' ligi u ta' fatt*". Jiġi osservat ukoll li t-talba magħmula mill-koperattiva rikorrenti għal dikjarazzjoni ta' nullità u invalidità u/jew l-ineffettività tad-deċiżjoni, hija proprju dak li wara kollox il-Qorti hija awtorizzata li tagħmel taħt l-artikolu 469 tal-Kap. 12 fl-eventwalità li ssib li t-talba tal-koperattiva rikorrenti hija ġustifikata.

Dwar il-kwistjoni ta' meta beda jiddekorri t-terminu perentorju impost mis-subartikolu 469A(3) tal-Kap. 12, jirriżulta mir-rikors promotur stess li l-koperattiva rikorrenti saret taf bil-ħlas li sar lil Green MT, liema ħlas qiegħda tallega jikkonsisti f'Għajjnuna mill-Istat u huwa propju l-qofol tal-vertenza odjerna, waqt l-udjenza tad-9 ta' Jannar, 2014, quddiem din il-Qorti kif

diversament preseduta fil-proċeduri tar-rikors numru 387/2011MCH fl-ismijiet **Green Dot Malta Ltd vs. Malta Environment and Planning Authority**, minn dak li xehed Kevin Portelli, *Financial Controller* tal-Awtorità intimata, u għal darb'oħra waqt l-udjenza sussegwenti tas-16 ta' Jannar, 2014, mix-xhieda ta' Victor DeBrincat, Segretarju tal-*Eco Contribution Approving Body* u mid-dokumentazzjoni esebita minnu waqt l-udjenza tas-17 ta' Frar, 2014. Fl-*affidavit* tiegħu, il-CEO tal-koperattiva rikorrenti, Mario Schembri, kkonferma li kien proprju permezz tal-proċeduri msemmija li hija saret taf bil-fond minn fejn saru l-pagamenti lil Green MT:

“19. L-hekk imsejjaħ Environment Fund aħna qatt ma konna nafu bih (fil-fatt sirna nafu bih meta xehed Victor DeBrincat f'kawża oħra fl-2014) ...”.

Fid-dawl tad-dikjarazzjoni tal-koperattiva rikorrenti stess li hija kienet saret taf bil-pagamenti fis-16 ta' Jannar, 2014, din il-Qorti tqis li meta l-koperattiva rikorrenti intavolat il-proċeduri odjerni fit-3 ta' Settembru, 2014, l-azzjoni tagħha kienet diġà perenta sa mis-16 ta' Ġunju, 2014.

Issa kif sewwa josservaw l-intimati, il-koperattiva rikorrenti stess aċċettat li kien għadda t-terminu perentorju ta' sitt xhur u dan jingħad fid-dawl tal-verbal magħmul waqt is-seduta tat-28 ta' Ġunju, 2016, fejn kienet saret dikjarazzjoni mill-partijiet kollha li l-azzjoni odjerna hija perenta taħt l-artikolu 469A tal-Kap. 12 tal-Ligijiet ta' Malta, stante li giet intavolata wara t-terminu ta' sitt xhur kontemplata f'dik il-ligi. Dakinhar il-koperattiva rikorrenti ttentat issib mod li taħrab mill-effetti tad-dispożizzjonijiet tas-subartikolu 469A(3), billi tpoġġi r-responsabbiltà fuq it-Tribunal li astjena milli jieħu konjizzjoni tat-talbiet tagħha minħabba nuqqas ta' kompetenza u bagħat l-atti quddiem din il-Qorti sabiex il-

kawża tkompli quddiemha. Iżda m'hemmx għalfejn jingħad, it-Tribunal ma jistax jaħti għal dan, u kwalunkwe nuqqas huwa attribwibbli biss lill-koperattiva rikorrenti, li filwaqt li ħasbet sabiex tressaq ilment quddiem l-*State Aid Monitoring Board*, ma ħadet l-ebda passi quddiem dawn il-Qrati. Għandu jiġi osservat li anki quddiem it-Tribunal, il-koperattiva rikorrenti kienet giet rinfaccjata b'eċċezzjoni simili ta' perentorjetà tal-azzjoni tagħha.

Decide

Għar-raġunijiet premissi l-Qorti tiddeċiedi billi tiċhad it-talbiet tal-koperattiva rikorrenti, filwaqt li tilqa' t-tieni eċċezzjoni tal-Awtorità intimata u l-ewwel eċċezzjoni ulterjuri tagħha, u filwaqt li tiddikjara li l-azzjoni tal-koperattiva rikorrenti hija perenta *ai termini* tas-subartikolu 469A(3) tal-Kap. 12 tal-Liġijiet ta' Malta, tastjeni milli tiegħu konjizzjoni tal-eċċezzjonijiet l-oħra mressqa mill-intimati.

Bl-ispejjeż a karigu tal-koperattiva rikorrenti.

Moqrija.

**Onor. Dr Lawrence Mintoff LL.D.
Imħallef**

**Rosemarie Calleja
Deputat Registratur**